

ॐ श्रीगणेशाय नमः । आदिशक्ति कथा पुढें सांगत । कश्यपाची भार्या

पान ६०६

विनता ख्यात । रूपशालिनी अत्यंत । गर्भिणी ती जाहली ॥१॥
 तिच्यापासून अंडीं दोन । तेजःपुंज झालीं उत्पन्न । त्यांतला ज्येष्ठ सुत
 अरुण । गरुड त्याचा अनुज झाला ॥२॥ अरुणानें सूर्याची आराधना ।
 करून पुरविली हितकामना । वर लाभून इच्छित मना । संतोष त्याचा
 जाहला ॥३॥ तो सूर्याचा सारथी असत । अनन्यभावे सेवी सतत ।
 भक्तिभावपूर्ण चित्त । सूर्य आत्मा अच्युत ॥४॥ तो सूर्य गणेशास
 भजत । आनंदानें अविरत । एकदा त्यास प्रणाम करित । अरुण सारथी
 त्याचा ॥५॥ नंतर खेदयुक्त वचन । म्हणे स्वामी आपण महान ।
 सर्व भावांचा आत्मा शोभन । अमृतमय अपूर्व ॥६॥ आपण एकमेव
 अद्वितीय । गजाननास भजतां सदय । कोण हा गणेश्वर सावयव ।
 कश्यपाचा पुत्र तो ॥७॥ तो मिथ्यात्मा नसे पूर्ण । देवेशा तुज झाला
 मोह दारुण । स्वरूपाच्छादन करून । कां भजसी अन्यासी ॥८॥
 योगिजन देवादिक जाणून । तुझें रहस्य परम पावन । शांति लाभली
 महान । तुझ्याहून श्रेष्ठ कोण असे? ॥९॥ तरी कां परास
 भजतां । आपलें माहात्म्य कमी लेखितां । तेव्हां सूर्य बोले विनतासुता ।
 सत्य असे तुझें वचन ॥१०॥ तूं मज विशेषें जाणसी । मायायोगज्ञान
 तुजसी । परी पूर्ण भाव न जाणसी । अज्ञान तुझें हें असे ॥११॥
 काय सांगूं तुज प्रत । मीं गणेशापासून संजात । शंकरादी देव समस्त ।
 त्याच्यापासून जन्मले ॥१२॥ हा त्यायोगें ज्येष्ठराज असत । त्याहून
 ज्येष्ठ कोणी नसत । असत् नानाविध शक्ति ज्ञात । तेथ मीं जाण आत्मा
 असे ॥१३॥ त्यांच्या समान भावे कीर्तित । आनंदरूप विष्णू जगांत ।
 आनंदाहून पर व्यक्त । शंकर सूर्य संज्ञा ज्यासी ॥१४॥ त्यांच्या योगें
 गणेश वर्तत । आनंदाख्य जगांत । सर्वसंयोगें कर्तृत्वे ज्ञात । मायायुक्त
 गणेश्वर हा ॥१५॥ अरुणा तो लाभतो निश्चित । स्वसंवेद्य योगें

हृदयांत । त्याहून परम अयोग ख्यात । स्वसंवेद्यवर्जित ॥१६॥ त्या
 योग-अयोगांचा संयोग । तोच हा गणेश्वर सुभग । विचक्षणा वेद सांग ।
 हेंच रहस्य सांगती ॥१७॥ ब्रह्मणस्पति जर्गी ज्ञात । तो एक श्रेष्ठ
 जगांत । आम्ही ब्रह्ममय समस्त । आमचा स्वामी गणराज ॥१८॥ आम्ही
 सदैव त्याचें भजन । करितों ऐसें सूर्यवचन । ऐकून अरुण करी वंदन ।
 भक्तिभावे विचारी ॥१९॥ तेजस्वीमया पतीस । तो विचारी सूर्यास ।
 म्हणे मज अरुणास । उपाय सांगा गणेशप्राप्तीचा ॥२०॥ ज्या सुखद
 उपायानें मीं होईन । गाणपत्य देवनायक महान । सूर्य म्हणे तें ऐकून ।
 एकाक्षर विधानें भज त्यासी ॥२१॥ त्या उपायें हृदयांत । पाहून
 चिंतामणीस पूजीत । योगिवंद्य होशील जगांत । ऐसें सांगून मंत्र दिला
 ॥२२॥ विधियुक्त मंत्र स्वीकारून । अरुणें केलें अभिवादन । नंतर
 उत्तम वनांत जाऊन । उग्र तप त्यानें आचरिलें ॥२३॥ गणेश ध्यानांत
 तत्पर । योगमार्गे तप उग्र । करून विघ्नेशा तोषवी भक्तिपर ।
 योगसेवापरायण ॥२४॥ त्यायोगें तो योगीन्द्र वंद्य । चित्त पंचविध हृद्य ।
 रसयुक्त त्यागून आद्य । निमग्न गणेशजपांत झाला ॥२५॥ ऐसीं शंभर
 वर्षे जात । द्विरदानन तेव्हां प्रकटत । भक्तिभावे त्याच्या संतुष्ट । वर
 देण्यास तें आला ॥२६॥ तेव्हां तो अरुण न ओळखत । त्या गणेशासी
 तैसाचि ध्यानरत । हृदयांत संलीन मग्न असत । आश्चर्य एक घडलें
 तें ॥२७॥ संज्ञायुक्त गणेशास पाहत । रथांत जो उपविष्ट ।
 सिद्धिबुद्धींच्या समवेत । आश्चर्यचकित जाहला ॥२८॥ हृदयातलें ध्यान
 सोडून । नेत्र पाहे उघडून । बाहेरही वरद गजानन । पाहता झाला अरुण
 तेव्हां ॥२९॥ अति हर्षभरें वरती उठून । त्यास करितसे वंदन ।
 विधियुक्त पूजन करून । नम्रभावे स्तुती करी ॥३०॥ तो स्तवनास प्रारंभ
 करित । तत्क्षणीं सूर्यास संज्ञेसहित । पाहूनियां रथारूढ विस्मित । जाहला

अत्यंत स्वमानसीं ॥३१॥ गणेशकृपेनें त्यास ज्ञात । सुबुद्धियोगें क्षणांत ।
 गणेश हाच रवि असत । विकटत्वें यांत संशय नसे ॥३२॥ माया
 नानाभेदयुक्त । आत्मा परी भेदवर्जित । म्हणून विकटसंज्ञ प्रख्यात ।
 आत्माकार हा गजानन ॥३३॥ विकटरूपी सूर्यास भजेन । निरंतर
 कलांशयुक्त पावन । सूर्यात्मक रूप दाखवून । स्वकीय भेद तो
 दाखवीतसे ॥३४॥ हें जाणून भक्तियुक्त । आनंदाश्रु तो ढाळित ।
 नियमन करूनिया चित्त । आनंदें स्तोत्र गातसे ॥३५॥ अरुण तेव्हां
 स्तवन करित । गणनाथा नमन तुजप्रत । तेजपते अनामया तुज वंदित ।
 देवेशा आत्म्या वंदन तुला ॥३६॥ ब्रह्मपतीसी जीवपतीसी ।
 आखुवाहनासी सप्ताश्वासी । स्वानंदवासीसी चतुर्भुजधरासी ।
 सौरलोकनिवासकरा तुज नमन ॥३७॥ सहस्रकिरणासी
 सिद्धिबुद्धिपतीसी । संज्ञानाथासी विघ्नहर्त्यासी । अन्धकारविनाशकासी ।
 हेरंबा तुज नमन असो ॥३८॥ अनंतविश्वासी नामरूपधरासी ।
 मायाचालकासी सर्वेशासी । सर्वपूज्यासी ग्रहराजासी । ग्रहासी तेजदात्या
 नमन ॥३९॥ यशस्वी गणेशासी परेशासी । विघ्नेशासी विवस्वत
 भानूसी । ज्योतींच्या पतीसी लंबोदरासी । एकदन्ता नमन तुजला ॥४०॥
 महोत्कटासी गजाननासी । प्रणाम पुनःपुनः तुजसी । जो सूर्य तो विकट
 तूंच अससी । भेद न दिसे कदापि ॥४१॥ तुझी भक्ति देई मजप्रती ।
 गजास्य तूं गणपती । किती करूं मीं स्तुती । गणाधीशा योगाकारस्वरूपा
 ॥४२॥ आपणास चतुर्धा विभागून । खेळ करिसी तूं सदा प्रसन्न ।
 ऐसी आपुली स्तुति ऐकून । विकट दाखवी स्वरूपा ॥४३॥ वामांगी
 संज्ञा युक्त । गजवक्त्रादि चिन्हसहित । त्यास पाहून प्रणाम करित ।
 पांगळा अरुण तो हर्षभरें ॥४४॥ त्यास गणाधीश सांगत । माग वर
 जो हृदयेप्सित । तूं रचिलेलें हें स्तोत्र जगांत । सर्वसिद्धिप्रद होईल
 मु. पु. खंड. ६ अ. ४३-४४

॥४५॥ यांत संदेह कांहीं नसत । चिंतित सारें होय प्राप्त । जो कोणी
 जप करित । अथवा ऐकत हें स्तोत्र ॥४६॥ महापक्ष्या माझा संतोष
 झाला । या स्तोत्रानें अन्तःकरणांला । हें स्तोत्र वाचील त्याला । दुर्लभ
 कांहीं न होईल ॥४७॥ गणेशाचें ऐकून वरदान । पांगळा अरुण करी
 वंदन । आनंदाश्रुपूर्ण नयन । रोमांचित झाली सारी काया ॥४८॥
 अरुण म्हणे गजाननासी । गणाधीशा देई तव भक्तीसी । तुझ्या
 पदकमळाच्या आश्रयासी । मीं व्हावें गाणपत्यप्रिय ॥४९॥ मज सदा
 महात्म्यांची संगति । लाभावी हा वर द्या मजप्रती । हें सारें होईल निश्चिती ।
 ऐसा वर विकटें दिधला ॥५०॥ तदनंतर पावला अन्तर्धान । जेव्हां
 तो विकट गजानन । अरुण जाहला खेदखिन्न मन । तेथेंच राहिला
 आठवीत ॥५१॥ स्थापून गणपतीची मूर्ती । द्विजहस्तें उत्सव करी
 प्रीती । भानुविनायक नामें ख्याति । करी त्या विकटेशाची ॥५२॥
 गणेशासी त्या पूजून । परतला सूर्याकडे अरुण । समग्र वृत्तान्त करी
 कथन । प्रणाम करून त्यासी ॥५३॥ त्यानें जो तेश्च स्थापिला । तो
 अरुण गणपति प्रसिद्ध झाला । रथसंस्थ भजे नित्य त्याला । योगशांतिप्रद
 जो सदा ॥५४॥ ऐसें हें विकटाचें माहात्म्य कथिलें । भानुविघ्नेश
 अवतरले । त्या गणेशाचें चरित भलें । सर्वसिद्धिप्रदायक ॥५५॥ जो
 हें ऐकेल वा वाचील । श्रद्धायुक्त नर अमल । त्यास इच्छित फळ लाभेल ।
 अन्तीं स्वानंद प्राप्त होई ॥५६॥ ओमिति श्रीमदान्त्ये पुराणोपनिषदि
 श्रीमन्मौद्गले महापुराणे षष्ठे खंडे विकटचरिते भानुविनायकचरितं नाम
 त्रिचत्वारिंशत्तमोऽध्यायः समाप्तः । श्रीगजाननार्पणमस्तु ।

(अध्याय त्रेचाळिसावा संपूर्ण)